




## Kont Taf Li...

**Dr Raymond Mangion**

**M.A., LL.D., D.Phil (Oxon.)**



Haż-Żebbuġ huwa wiehed mill-parroċċi l-anzjani ta' Malta u Ghawdex u jissemma bhala parroċċa għall-ewwel darba f'lista ta' benefiċċji tal-1436, magħrufa bhala r-“Rollo” – *Cappella Rahal Zebug uncias xi* – li kienet ordnata – *quinterniolus pro concordia taxarum* – mill-Isqof Senatore de Mello de Noto? Kont taf li d-dokument originali kien safa' mitluf iżda kopja tiegħu tas-seklu sittax/sbatax baqgħet teżisti u maż-żmien intrefgħet fil-Librerija Nazzjonali fis-sezzjoni tal-manuskritti<sup>1</sup>, u kien mitbugħ mingħajr l-introjti u b'mod disorganizzat mill-istoriku Malti Giovanni Francesco Abela fid-*Della Descrizione di Malta...* li huwa ppubblika fl-1647<sup>2</sup>? Kont taf li r-referenza għal Haż-Żebbuġ fir-“Rollo” hija sewwa sew dik ta' “*cappella*”, kelma li fit-terminoloġija ta' dak iż-żmien kienet tfisser parroċċa? Kont taf li Haż-Żebbuġ ma sarx parroċċa fl-1436 kif għadd ta' storiċi, inkluż l-istoriku eklesjastiku Achille Ferris<sup>3</sup>, sqarru minn żmien għal żmien fin-nisġiet tagħhom fuq grajjet artna, iżda kien diġà parroċċa f'dik is-sena, jiġifieri huwa kien ilu xi żmien stabbilit, għalkemm la nafu meta u lanqas kif twaqqaf bhala parroċċa? Kont taf li f'kitba qadima ohra tas-seklu hmistax li tinsab merfugħa fil-Mużew tal-Katidral, l-Imdina<sup>4</sup>, il-knisja parrokkjali ta' San Filep f'Haż-Żebbuġ tissejjah “matriċi” li jfisser li hija kienet issejjet hekk bil-fors sabiex tingħażel minn fost kemm kien hemm knejjes ohrajn f'dik il-parroċċa tat-tliet irhula żgħar ta' Hal Mula, Hal Dwin u Hal Muxi li kollha kellhom il-knejjes tagħhom?<sup>5</sup>

Kont taf li l-eqdem referenza li għandna għal isem Haż-Żebbuġ hija sewwa sew dik li naraw fil-Lista tad-Dejma datata 1419 fejn ir-rahall jissemma bhala *casali zebugi*<sup>6</sup>? Kont taf li Haż-Żebbuġ jissemma wkoll f'atti tal-Qorti Kapitanali ta' Malta, dak li jgħib id-data 19 ta' April, 1436 – *casale oliva alias Zebbug, contrata*<sup>7</sup>? L-isem ta' Haż-Żebbuġ għalhekk jidher indikat tajjeb f'dokument li jmur lura għall-istess sena li fiha huwa indikat bhala “*cappella*”. Wiehed jinnota li fir-“Rollo” tal-Isqof De Mello huwa mnizzel bil-Malti – **Rahal Żebbuġ**<sup>8</sup>. Kont taf l-isem ta' Haż-Żebbuġ huwa prominenti f'għadd sabih ta' dokumenti ohrajn tas-seklu hmistax u li jinsabu kemm fl-arkivju Statali kemm f'dak Ekkleżjastiku? Kont taf, per eżempju, li **rahal žebug** jinsab imnizzel f'dokumenti li jinsabu konservati fl-arkivju tal-Mużew tal-Kattidral fl-Imdina<sup>9</sup>? Kont taf li isem ir-rahall jitfaċċa wkoll f'numru sabih ta' atti notarali bħal dawk diversi tan-Nutar Giacomo Sabbara f'wiehed mir-registri miżmumin b'ghozza fl-Arkivju Notarili fil-belt Valletta?<sup>10</sup>

Wiehed mill-ulied denji ta' Malta u Ghawdex li ismu ma ngħatax il-gieħ li jisthoqqlu u li tweled Haż-Żebbuġ kien il-perit Giovanni Domenico Debono? Huwa tweled fl-1835, iben Filippo Nicola Debono u Narua mwiela Trevisan. Għalhekk, huwa kien mill-familja ta' għadd ta' patrijotti Żebbuġin fl-imblokk tal-Franċiżi min-naħa t'ommu. Kont taf li Giovanni Nicola fassal knejjes, kunventi, kulleġġi, fabbriki u edifizji ohrajn. Kont taf li huwa kien il-perit ta' għadd sabih ta' djar ta' arkitettura ġentilizja u aristokratika speċjalment f'tas-Sliema li żviluppa fi żmien. Huwa għamel il-pjanta tal-knisja l-ġdida tal-Qalb ta' Ġesù

f'Tas-Sliema, il-knisja tal-Kulleġġ tal-Ġizwiti u ż-żjeda l-ġdida tal-istess Kulleġġ fil-Balluta. Huwa kien ukoll id-disinjatur tal-kunvent ta' San Ġuzepp f'Tas-Sliema. Kont taf li huwa kien li ddisinja s-*St. Paul's Buildings* fi Triq il-Punent kantuniera ma' Triq it-Tijatru, fil-belt Valletta, fl-1908? Kont taf li ismu jinsab imnaqqax fuq l-istess blokk bini li nbena flok Palazzo Britto? Kont taf li huwa għamel ukoll il-pjanta tal-'West End Buildings' fi Triq in-Nofsinhar kantuniera ma' Triq l-Ifran fl-istess kapitali tagħna? Kont taf li huwa bena fost l-ewwel blokko ta' appartamenti fil-belt Valletta bhal fi Triq Zekka, Triq Kristofru, Triq in-Nofsinhar u f'għadd ġmielu ta' toroq fl-istess kapitali tagħna? Kont taf li miż-żwieġ tiegħu ma' Maddalena mwielda Naudi fl-1876, huwa kellu tifla – Marija Ġuzeppa – li żżewġet lill-ġurista u leġislator famuż Malti Sir Michelangelo Refalo?

Il-knisja tal-Madonna tal-Abbandunati li nsibu fir-rahall hija wahda minn żewġ knejjes biss mohtara lill-Verġni Qaddisa li jinsabu f'Malta u Għawdex? Kont taf li l-introduzzjoni

tad-devozzjoni Marjana lejn tal-Abbandunati fil-gżejjer Maltin sehhet bis-saħħa ta' intervent li kien għamel Fra Ramon Perellos y Roccaful meta kien għadu Balliju u qabel ma nhatar Granmastru tal-Ordni ta' San Ġwann u l-Kap ta' pajjiżna fl-1697? Kont taf li kien sewwa sew fis-sena 1758 li nbriet il-knisja filjali tal-Madonna tal-Abbandunati f'Haż-Żebbuġ fl-inhawi magħrufin bhala Hal Dwin u li l-fundatur tagħha kien is-sacerdot Dr



*Il-Kappella tal-Abbandunati u Villa Buleben tal-Familja Azzopardi fi Triq il-Madonna, Haż-Żebbuġ.*

Baskal Arkangelo Azupardi li kien iggrawda Juris Utriusque Doctor jew bhala Duttur tal-Liġi ta' dak iż-żmien, li kien benefattur tal-knisja arċipretali ta' Haż-Żebbuġ kif ukoll li għen lis-Sodalità tal-Qassisin fi hdan l-istess parroċċa? Kont taf li Reverendu Azupardi, li kien konsulent tas-Sant Uffizju (jew l-Inkwizzizzjoni) f'Malta, skont l-atti tan-Nutar Girolamo Bonavita kien halla proprjetà lill-knisja tal-Madonna tal-Abbandunati sabiex minnha jkunu jistgħu jinharġu renti jew pensjonijiet bhala benefizzju ekkleżjastiku. Barra minn hekk, Reverendu Azupardi kien għammar din il-knisja bl-artali u paramenti kollha meħtieġa. Kont taf li Fra Azupardi kien bena l-kwatier-palazz bil-ġonna miegħu jmiss mal-knisja sabiex huwa flimkien mal-familja u l-qaddejja tiegħu jkunu jistgħu jgħixu fih?<sup>11</sup>

Fost il-kunjomijiet li jispikkaw f'Haż-Żebbuġ fil-bidu tas-seklu hmistax fil-"Lista tad-Dejma," jew ta' individwi li kienu ingaġġati biex jgħassu u jharsu x-xtut ta' Malta, insibu dak medjevali ta' "**Żurki**"? Kont taf li dan il-kunjom Żebbuġi taż-Żmien Nofsani fi grajjiet pajjiżna, minkejja li nqered sekli ilu, baqa' wkoll jissemma fit-toponomastika billi biċċa art fl-inhawi tal-Imqabba baqgħet tissemma bhala "Ta' **Żurqi**" – *ta zurki, galca in contrata yl hyseuy* [għassiewi]<sup>12</sup>. Kont taf li kien ukoll bit-thabrik tal-Patri Stiefnu **Żurki**, Vigarju Provinciċjali tal-Patrijiet Agostinjani f'Malta, li fis-sena 1533 tkabbar il-kunvent u nġhatat xejra ġdida lill-knisja tal-Ordni f'Għawdex skont l-atti tan-Nutar Giovanni Antonio Sansuni

tad-9 ta' Jannar 1533<sup>13</sup>. Kont taf li kunjom iehor li jissemma fil-lista tas-suldati tad-Dejma tal-1419 huwa dak ta' Mula biex b'hekk wiehed jagħraf tajjeb ir-rabta li huwa kellu marrahal billi fl-inhawi tiegħu konna nsibu wkoll toponimu bl-istess nomenklatura – Hal Mula? Kont taf li l-isem ta' dan ir-rahal diġà jissemma fis-seklu hmistax f'atti notarili u oħrajn tal-Istat<sup>14</sup>. Kont taf li maż-żmien ir-rahal ta' Hal Mula u l-kunjom tbiegħdu minn xulxin billi r-rahal baqa' jeżisti biss fl-isem fl-ewwel nofs tas-seklu sbatax filwaqt li d-dixxendenti tal-familja harġu mill-irjeh tar-rahal filwaqt li tferrxu f'inhawi oħrajn tal-gżira? Fortunatament, Hal Mula reġa' nbena mill-ġdid u llum huwa isem magħruf ferm fir-rahal ta' Haż-Żebbuġ fejn insibu anki triq li ġgib ismu.

Ir-Registri Elettorali tal-1930 u l-1932 huma fost il-listi tal-Maltin u l-Għawdxin li kellhom id-dritt tal-vot li huma hafna minnhom indikati bil-laqam tal-familja jew dak personali kif kienu magħrufin dak iż-żmien? Kont taf li ż-żewġ elenki tal-elettorat ta' Haż-Żebbuġ f'dawk is-snin ixandru onomastika fir-rahal li tmur lura għexieren ta' snin u li għadha kollha eżistenti sa llum? Il-laqmijiet li niltaqgħu magħhom fir-Registri Elettorali ta' Haż-Żebbuġ għas-snin imsemmija jistgħu jkunu klassifikati bhala dawk marbutin ma' isem jew simbolu ta' antenat fir-razza, jew tixbiħ ta' kapostipite ma' persunaġġ storiku u famuż, jew okkupazzjoni inkella senġha rikorrenti li kienet taġhti identità lill-familja, jew imġieba jew avveniment li seħħ fil-passat fi hdan generazzjonijiet passati, jew raġuni oħra. Kont taf li kunjom popolari f'Haż-Żebbuġ – u llum anki fis-Siġġiewi – li jmur lura minn ġidd għal ġidd 'il fuq minn mitejn u hamsin sena, u jaf l-orijini tiegħu lil isem persunaġġ fil-familja kien dak TA' KRISTOFNU li baqa' marbut sewwa sew mal-kunjom Attard sal-ġurnata tal-lum? Kont taf li dan il-laqam baqa' jinghad u haj allavolja Kristofru Attard, li minnu huwa beda, kien jgħix f'nofs is-seklu tmintax u kien miż-żwieġ tiegħu ma' Anna Gambin li ta bidu għal kull min iġib il-kunjom Attard u huwa magħruf bhala TA' KRISTOFNU anki fi zmienna? Kont taf li dan huwa eżempju ċar kif kunjom u laqam jistgħu jibqgħu marbutin flimkien għal sekli shah?

Il-poeta Nazzjonali Monsinjur Dun Karm Psaila (1871-1961), wiehed mill-ikbar ulied Haż-Żebbuġ ta' kull żmien, tweled fid-dar Nru 12 fi Triq il-Parroċċa? Kont taf li huwa kien offra



Is-sunett ta' Dun Karm miktub bit-Taljan fl-1940, maqlub bil-Malti fl-1985 minn Mons. Lawrenz Cachia.

Għaliex, Missier, għal leħnek sod jitriegħed  
Sa mill-qiegħ nett l-infern imgħaddab sewwa?  
Liema Driegħ moħbi ħadem fik u qiegħed  
Isuqek hawn go nofsna kollok ħlewwa!?

Hekk, lil Filippu, bil-biza' jitniehed  
Il-poplu gewwa Aggira, fejn bid-dnewwa  
L-Għadu kien ħakem, w issa qed jitbiegħed  
Għax saħħtu diebet: kulħadd qed jiddewwa.

U dak li ħbub għajnejh kienu bla dija  
X'ħin jara dawl ix-xemx mill-ġdid, itenni:  
O setgħa ta' bla qies! X'kelma qawwija!

Tarah id-dinja miexi f'nofs il-ħtija  
Lil dak ifejjaq u lil dan iħenni  
U tinsel fl-art quddiemu għalenija.

ċurkett tad-deheb li kien jiswa għaxar liri sterlini meta beda l-ġbir għall-bini tan-navi tal-knisja arċipretali. Dun Karm, li kellu jitbiegħed mir-rahall twelidu għażiż minhabba l-professjoni, il-missjoni u l-vokazzjoni tiegħu ta' għalliem, baqa' jhobb lil Haż-Żebbuġ u jinteressa ruhu fih sakemm miet. Kont taf li huwa tant kien mohħu f'rahall twelidu, li huwa kien lesta l-qabar f'kappella fiċ-ċimiterju tal-Infetti ġewwa r-rahall sa minn hafna snin qabel il-mewt tiegħu li ġrat fl-1961. Kont taf li fl-1904, Dun Karm kiteb sunett bit-Taljan li Monsinjor Reverendu Dun Lawrenz Cachia, saċerdot Żebbuġi iehor ta' dehen u ġieh fil-qasam tal-lingwistika u l-letteratura li serva anki bhala Arċipriet tar-rahall, kien qaleb bil-Malti fis-sena 1985<sup>15</sup>. Kont taf li meta Dun Karm kiteb is-sunett b'dedika lil Haż-Żebbuġ u lill-patrun tiegħu Filippu t'Aggira, huwa kien għadu ma bediex jikteb il-poeżiji bil-Malti iżda biss bit-Taljan? Kont taf li huwa beda jisperimenta bl-ilsien Malti fl-1912 wara li kien ilu jinseġ il-poeżija sa mill-1889 meta ta' tmintax-il sena huwa kiteb l-ewwel versi tiegħu?<sup>16</sup>

Wiehed mill-isbah arkivji genealoġiċi li fihom wiehed jista' jintraċċa l-arbli tar-razza tal-familji tiegħu kien jinsab f'Haż-Żebbuġ u kellu l-origini tiegħu bil-hidma u l-gharaq tal-qassis minn Haż-Żebbuġ Reverendu Dun Ġann Karl Muscat (1874-1942), iben Filippu u Giovanna mwielda Vassallo? Kont taf li Dun Ġann Karl, li sar saċerdot fl-1899, kien halla werrieta tiegħu lin-neputijiet ahwa Muscat, ulied Frangisk Saverju u Marjetta xebba Felici f'testment li kien għamel għand l-Prim Ministru ta' Malta n-Nutar Dr Giorgio Borg Olivier meta kien għadu jilhaq manjifk u kien għadu fil-bidu tal-prattiku twila u intensiva tiegħu fil-liġi u fil-politika? Kont taf li l-genealoġija tal-familja Muscat kienet miruta mill-familja ta' Marija u Antoine Lanfranco tal-Imsida meta mietet l-ahhar superstiti tal-familja Muscat, jiġifieri Rita, fis-sena 2003, u illum hija magħrufa bhala l-Ġenealoġija Lanfranco u tinsab fl-Imsida? Kont taf li kemm l-ahwa Muscat kif ukoll il-familja Lanfranco komplew aġġornaw u sebbhu b'tagħrif ġdid il-genealoġija Lanfranco biex issa saret wahda mill-aqwa fil-kamp internazzjonali? Kont taf li wiehed bis-sahha ta' din il-genealoġija jista' jikkompila l-arbli tar-razza tiegħu fir-rigward ta' għadd ta' riċerki importanti bħalma huma dawk li għandhom x'jaqsmu mat-titli ta' proprjetà ta' oqbra f'ċimiterju, id-drittijiet ta' legati matrimonjali, konnessjonijiet ma' personalitajiet ta' fama, u l-bqija. Kont taf li l-pittur Żebbuġi Pawlu Chircop kien pittor bil-lapes ritratt ta' Dun Ġann Karl fl-1918 meta dan is-saċerdot kellu 44 sena?

Iż-Żebbuġin kienu fost l-eroj ewlenin Maltin fi żmien l-Imblokk tal-Francizi fl-1798-1800 iżda kellhom ukoll ihallsu prezz qares mhux biss għaliex bosta minnhom mietu jew mardu wkoll jekk ma kinux jiffurmaw parti mill-battaljun jew gwariġjon iżda għaliex hafna minnhom tilfu flejjes kbar li kienu sellfu lill-gvern tal-Ordni ta' San Ġwann matul is-snin. Numru ta' Żebbuġin sidien, għonja u oħrajn kienu ddepożitar boqxiexhom fil-bank kummerċjali tal-gvern ta' dak iż-żmien magħruf bhala l-Massa Frumentarja li l-Istat kien organizza biex jinxtraw il-qmuħ u ikel iehor minn Sqallija. Kont taf li l-gvern Franciż malli ha l-amministrazzjoni ta' Malta kien hataf taht idejh il-kapitali kollha ta' dan il-fondi li wasslet għal tbatija kbira fost il-Maltin inkluż iż-Żebbuġin. Il-General Franciż Vaubois kien verament halla nota li biha kien wiegħed li l-flus jergħu jithallsu lura u kien saħansitra għamel garanzija li fin-nuqqas ta' hlas jithallew suldati mill-armata Franciża bhala rahan, iżda mhux biss l-Imperu tiegħu iżda anki dak Inġliż li kellu seba' mitt sena biex jjeħu t-tmexxija ta' Malta taht idejh, naqas milli jonora id-djun tiegħu! Kont taf li l-knisja ta' Haż-Żebbuġ wehidha kienet tilfet is-somma ta' 37,815-il skud (dan l-ammont huwa ekwivalenti għal bejn wiehed u iehor 7,310 Euro) a skapitu mhux biss tal-Kurja iżda

l-iktar bi preġudizzju għall-kleru, ix-xrieki reliġjużi kif ukoll il-poplu in ġenerali tar-rahall? Bosta kienu l-Kapijiet tal-Knisja lokali li ssottomettew petizzjonijiet jew talbiet formali lill-gvern biex titwaqqaf kummissjoni indipendenti sabiex tara u tgħarbel il-kotba jew reġistru tal-Massa Frumentarja iżda kien kollu għalxejn.<sup>17</sup>

#### Riferenzi:

- <sup>1</sup> Librerija Nazzjonali, Manuskritt 721 [Mixxellanja], 2 r. 4 v.
- <sup>2</sup> Paolo Bonacota, Libro Terzo, Notiatia IV paġina 360
- <sup>3</sup> *Descrizione Storica Delle Chiese di Malta E Gozo* (Malta, 1866, paġna 70)
- <sup>4</sup> CEM/AO, vol.9, fol.41
- <sup>5</sup> Ara: Godfrey Wettinger, *Il-Ġrajja Bikrija tal-Knisja Matrici t'Għawdex 1435-1551*, Malta University Press, Malta 1975, paġna 3
- <sup>6</sup> f.31r-v)(Ara Godfrey Wettinger, *The Militia List of 1419-20, A New Starting Point for the Study of Malta's Population*, Malta Historical Society, Malta, 1969, paġna 22
- <sup>7</sup> Librerija Nazzjonali, Manuskritt 360, paġna 922
- <sup>8</sup> Ara wkoll Godfrey Wettinger, *Place-Names of the Maltese Islands, ca. 1300-1800*, Publishers Enterprises Group Ltd, 2000, paġna 292
- <sup>9</sup> CEM, AO, vol.1, f.206v
- <sup>10</sup> ANV, Reġistru 494/1
- <sup>11</sup> Arkivju Arċiveskovili, Malta, Vista Pastoralis 1758-60, II, paġni 588-589r
- <sup>12</sup> Arkivju Notarili, Valletta, Atti Nutar G. Buttigieg, 26.1.1539
- <sup>13</sup> Ara: P.Ġulju Bonnici, O.S.A., *Ġrajjet Agostinjani f'Malta*, Provinċja Agostinjana, Malta, 1990, paġna 7
- <sup>14</sup> Ara, per eżempju, Arkivju Notarili, Valletta, Atti Nutar Giacomo Sabbara, 10.8.1496, Reġistru 494/1
- <sup>15</sup> Luret Vella, *Storja Ta' Haż-Żebbuġ*, Interprint Ltd. Malta, 1986, paġni 106, 123, 157 u 159
- <sup>16</sup> Ara: Oliver Friggieri, *Dun Karm – Il-Poeżiji Miġbura*, Klabb Kotba Malta, Malta 1980, 481 pp.
- <sup>17</sup> Ara wkoll: Arturo Bonnici, 'A Debt That Was Never Sold', *Melita Historica, A Scientific Review of Maltese History*, Malta Historical Society, Vol.5, No.2, Malta, 1969, pp.73-39

## RAMIJA SELF SERVICE

### Taz-Zelli

77, Ramija Str., Siggiewi

Tel: 9901 2473

*Where you can find all your daily needs  
including fresh fruits & vegetables  
Free Delivery service*

**Il-Festa t-Tajba**